

వాసన లేని పుష్పాలు

రాజారావు పెళ్ళివిషయంలో బాలా అవృష్టవంతుడు. వట్టి బి. ఏ. పోనయినవాడికి అత మంచి సంబంధం దొరకడమంటే నిజంగా జాతక ప్రభావమేనన్నారు స్నేహితు లందరూను. భార్య రూపవతి. మామగారు మగపిల్లలులేని ధనవంతుడు.

భార్య కాపరానికి వచ్చిన రెండు సంవత్సరాలలో రాజారావులో ఎంతో మార్పువచ్చింది. ఎప్పుడూ ఆకాశంలోకి చూసే చూపులు ప్రస్తుతం ఎప్పుడూ నేలమీదే ఉంటాయి. కొంచెం మనిషి వాడి నట్టు కనబడుతాడు. చిక్కిపోలేదు. ఇదివరకు లాగ ప్రతివిషయాన్ని గురించి అతిగా, ఉత్సాహంగా మాట్లాడే అలవాటు పోయి, అతను ఇప్పుడు ముఖావంగా, ముక్తసరిగా, సాధారణంగా పరధ్యానంగా ఉంటుంటాడు. అతను చదువుకునే రోజుల్లో, ఎన్నడూ కూడా, ఒకప్పుడు తను తాలూకా గుమాస్తాపని వెయ్యిపోతానని అనుకోలేదు. అతను లేనివాడే, కాని ఊహలూ ఆదర్శాలూ లేని వాడుకాడు. అందులో ఈ పెళ్ళి అయినతరువాత అతనికి అలాంటి పనిలో ప్రవేశించవలసిన అవసరమేలేదు. మామగారూ, అత్తగారూ కూడా వద్దని ఎంత వెప్పినా వినక అతను ఆపనిలో ప్రవేశించాడు. అతనికి ఎంతోమందిమీద కసి తీర్చుకోవాలని తీవ్రమయిన

వాంఛ అకారణంగా కలిగింది — ఎవరిమీదో అతనికి స్పష్టంగా తెలియదు. కొంతవరకూ తనమీదే కని తీర్చుకోవలసిన అవసరం అతనికి కలిగిందని అతని అనుమానం.

అతను కాపురమున్న ఇల్లు విశాలమయిన ఒక నందులో ఉంది. ఇంటిచుట్టూ ఆవరణ ఉంది. ఆవరణలో ఏవో ఎర్రటి పువ్వులు పూసే మొక్కలు ఎన్నో వున్నాయి. అతని భార్య ఆ పువ్వులు రోజూ సాయంకాలం కోసి తలలో పెట్టుకుంటుంది. మొట్టమొదట ఆ ఎర్రటి పువ్వులు చూసినప్పుడు రాజారావుకి విచిత్రమయిన అందోళన కలిగింది. వాటిని కోసివాసన చూశాడు. ఏవాసనలేదు. ఇంత రంగుగా వున్న పువ్వులకు వాసన ఎందుకులేదు! ఇదివాలా అన్యాయంగా అతనికి తోచింది. అతనికి వర్డ్స్వర్త్ అంటే ఆభిమానం — తద్వారా ప్రకృతి అంటేకూడా. అతను అధ్యాత్మికంగా సామ్యవాదికూడా. వాసన అనే నుపదను అన్ని పువ్వులు నమంగా పంచుకోడం న్యాయమని అతని మనస్సులో ఆభిప్రాయం. అన్ని పువ్వులకు వాసన ఉన్నా లేకపోయినా ఈ ఒక్కరకం పువ్వులకూ వాసనవుంటే అతని సామ్యవాద సిద్ధాంతాలకు ఆఘాతం తగలకపోను. ఈ పువ్వులద్వారా అతనికి ఈ లోకంలో పంపకపు విధానం అసాదర్భంగా ఉందన్నసత్యం అనుభవంలోకి వచ్చింది. మొదటిరోజుల్లో మేడమీద వసారాలో కూర్చుని ఆ పువ్వుల వేపు చూస్తూ ఉండేవాడు. కాని ఎప్పుడూ అతను దగ్గరకువెళ్ళి వాటిని తనంతట తను ముట్టుకోలేదు. కొయ్యలేదు.

అతని భార్య రోజూ వాటినికోసి సాయంకాలం జడలో పెట్టుకోడం ప్రారంభించిన నాటినుంచీ అతనిలో రకరకాల ఉద్దేశాలు రేగుతుండేవి. తెల్లవారిన తరువాత ఆ వాసనలేని పువ్వులు అతని భార్య తలగడ మీద వాడిపోయి పడిఉండేవి. వాటి వాసనలేని వాసన అతనికి వెగటుగాతగులుతుండేది. అతనికి రాత్రులు సరిగా నిద్ర పట్టడం లేదు. ఏవో కలలు నిత్యమూ అతని తెలివికి దూరంగా వచ్చి పోతుండేవి. నిద్రలేవిన తరువాత ఒక్క కలా జ్ఞాపకం వుండేది

కాదు. కాని అతని మనస్సు ఆ కల జరుగుతున్నంతసేపూ ఏదో మథనపడుతున్నట్టు మాత్రం జ్ఞాపకం వుండేది. ప్రొద్దున్న నిద్రలేచిన వెంటనే అతనికి ఎంతో నీరసంగా, బెంగగా వుండేది. భార్య తల లోంచి రాలిన వాడిపోయిన ఆ వాసనలేని పువ్వులు తలగడపక్కని ఎర్రగా పడివుండేవి. లోకమంతా వాడిపోయి క్రుంగిపోయినట్టు అతనికి అనిపించేది.

రాజారావు భార్య పేరు కమల. మొదటి రోజులో ఆమెకు రాజారావు తత్వం విచిత్రంగా అస్వాభావికంగా కనిపించేది. అతను ఏదో కళ అనేవాడు, ఆడర్కమనేవాడు, ఆమె చదువుకుని అభిరుచిని అలవరచుకోవాలనేవాడు; పగలంతా ఏదో పనిలో మునిగిపోయిన ఆమెకు, అతను రాత్రి ఏదో ఉద్రేకంగా వెపుతుంటే ఆవులింతలు, కునికిపాట్లు వచ్చేవి. క్రమంగా అతనిమాటలు అర్థంచేసుకోడానికి ప్రయత్నించకుండా వినడం ఆమెకు అలవాటయిపోయింది. ఆమె జీవితంలో అదొక భాగంగా ఆమెకు సీరపడిపోయింది. అన్నం ఉడకడం, నూతులో నీళ్ళూరడం, వాకిట్లో ఎర్రటి వాసనలేని పువ్వులు పూయడం, రాజారావు రాత్రులు మాట్లాడడం అన్నీ ఆమెకు అలవాటయిపోయాయి.

కమల మంచి స్ఫురదూపి. నిగనిగలాడే పనువురంగుదేహం తగినంతలావు, తీర్చినట్టున్న దేహం, మొత్తంమీద ఆమె అంద మయినదనే బెప్పాలి. ఆమె శరీరం చల్లగా ఆరోగ్యంగా రాజారావు దేహానికి తగిలినప్పుడు అతనికి అకారణంగా విరాకు కలుగుతుండేది. ఏదో తను మరిచిపోయినట్టు అదేదో తనకి జ్ఞాపకం రానట్టు బాధపడేవాడు. ఆ మరిచిపోవడానికి కమల కొంత కారణమని అతనికి అజ్ఞాతంగా అనిపించేది.

రాజారావు కవిత్వం వ్రాయడం ప్రారంభించాడు. అతనికి అనేక మయిన ఉద్రేకాలు లోలోవల ఒత్తిడి వేస్తుండేవి. అతను ఉపయోగించే మాటలకు వేరే అర్థం ఏదో ఉన్నట్టు స్ఫురించేది; ఏదో మాత్రం తెలిసేదికాదు. ఒక్కొక్కరోజుని ఆఫీసులో కూర్చుని గంటల

తరబడి కొన్ని పదాలను మననం చేస్తుండేవాడు. 'వాసనలేని పువ్వులు', 'చల్లనికడలు' 'బెంగ' 'దిగులు' 'బరువు' మొదలయిన పదాలు అతని మనస్సులో తిరిగి తిరిగి ప్రత్యక్షమయ్యేవి. సగం సగం వాక్యాలు, భావాలు, పూర్తికావడానికి వీలేని పద్యభాగాలు, చిన్నచిన్న కాగితాలమీద గిలుకుతుండేవాడు. అవన్నీ కోటుజేబులోకి ఎక్కించి ఇంటికి వస్తుండేవాడు. వాటిని నిత్యం మననం చేస్తుండేవాడు. చిత్రవిచిత్రమయిన విరుపులు, విలక్షణమయిన యతి ప్రాసలు, అపురూపమయిన నడకలు, అతనికి అందీ అందకుండా, అలా జారిపోతుండేవి.

'వాసనలేని పువ్వులు' అనే పద్యం ఎంతోమంది మెచ్చుకున్నారు. కొందరు శైలిని పొగిడారు. కొందరు భావాన్ని, కొందరు శిల్పాన్ని. మొత్తంమీద రాజారావు కవి అని యిర్ధారణ అయింది. పదిమంది అతన్ని కవిగా అంగీకరించారు. ఆ పుత్సాహ మతన్ని కవిని చేసింది. వరసగా వ్రాత మొదలుపెట్టాడు. రెండు మూడు నెలలలో రెండు వందల ఖండకావ్యాలు వ్రాశాడు. మామగారు మెచ్చుకుని వాటిని అచ్చు వేయించుకోడానికి డబ్బు ఇచ్చారు. చక్కని కాగితం మీద చక్కని అచ్చుతో చక్కగా తయారయింది పుస్తకం. పుస్తకానికి 'వాసనలేని పువ్వులు' అని పేరు పెట్టాడు. అతను కవిగా సిరపడాడు. అతని పలుకుబడి అతనికి ఆమితమయిన ఉత్సాహాన్ని కలిగించింది. అతని చిన్ననాటి స్నేహితులంతా, అతను ఇల్లా ఆయితీరతాడని తమందరికీ అప్పుడే అనిపించేదన్నారు. అతని ఉపన్యాసాలు వినడానికి వందలకొద్దీ విద్యార్థులు విద్యావంతులు మూగేవారు. అతని పాటలు పద్యాలు ప్రతి నాగరకుడి నోటోనూ మ్రోగేవి. రాజారావు తన ఉద్యోగానికి రాజీనామా ఇచ్చాడు. కవిగా పెరిగిన పలుకుబడి అతనికి డబ్బు లేకపోయినా, మామగారి ఆదరాన్ని సంపాదించి పెట్టింది.

అతని భార్య నూతిలో పడి చచ్చిపోయిన నాటిదృశ్యం రాజా రావుకి జీవితాంతం వరకూ జాపకం వుంది.

అతను ఇంటికి తిరిగి వచ్చేసరికి సాయంకాలం పడుతోంది. కను బీకట్లో అతనికి అన్నపం గా కొన్ని ముఖాలు, అవ్యక్తంగా కొంత హడావిడి కనపడింది. అతని ఇంటికి ముందు దొడ్లలో ఒక పక్కగా ఒక నుయ్యి వుంది. ఆ నూతివస్తామీద కొందరు మనుష్యులు, రెండు మూడు లాంతర్లు కనిపించాయి. దగ్గరకుపోయి చూస్తే అతని భార్య శవం చస్తామీద తడిబట్టలతో, తడితలతో వుంది. చేతివేళ్ళు కాలి వేళ్ళు ముడుచుకుని వున్నాయి. అతనికి ఆమె ముఖం మాయగా అవ్యక్తంగా కనిపించింది. ఏదో చటుకుని మరచిపోయినట్టు అది ఎంత ప్రయత్నించినా జాపకం రానట్టు అనిపించింది అతనికి.

పంచాయితీ జరిగినప్పుడు అతను అతిప్రశాంతంగా తను వెప్ప వలసిన ముక్కలు వెప్పాడు. అతని ముఖం కొంచెం ముడతలుపడ్డా స్థిమితంగా వుంది. అతని జుట్టు వెదిరి వెరిగిపోయినా అందులో విచిత్రమయిన గాంభీర్యం వుంది. అతని గొంతుక దార్ద్రంగా మ్రోగింది. అతన్ని చూసిన ప్రతీమనిషి. దుఃఖాలను ఇల్లాగే ఎదురు కోవాలనుకున్నాడు.

అతను వెప్పిన విషయాలు అందరికీ తెలిసినవే. కమలకు ఈమధ్య మూర్ఖరోగం పట్టుకుంది. ఒకసారి పోయ్యి దగ్గర మూర్ఖవచ్చి పడిపోతే కాలు కాలింది. అదుగో కాలిమీద మచ్చ. అవును, ఏదో సంసారంలో అనేకమయిన అభిప్రాయభేదాలు వస్తుంటాయి. తను తిట్టేవాడు. ఆమె ఏడిచేది. అయితే మొత్తంమీద అంత పెద్ద తగాదాలు ఏవీ లేవు.... అప్పే లేదు. ఆమెను అతడు హింసపెట్టాడని ఎవరూ అనలేరు. తను ఎరుగున్నంతవరకు ఆమె అతని మీద అసహ్యం గాని, కోపాన్ని గాని వెలిబుచ్చలేదు. ఆమె నూతిలో నీళ్ళు తోడుతుండగా మూర్ఖవచ్చి పడిపోయివుంటుందని అతనికి తోచిన అభిప్రాయం. చేతివేళ్ళు ముడుచుకుని వున్నాయి.

తంతు అంతా అయిపోయిన తరువాత అతను ఇంట్లోకి వెళ్ళి నిలువుడద్దం ముందు నిలబడ్డాడు. తన ముఖం ఆతి విచిత్రంగా హృద్యంగా అతనికి కనిపించింది. చిందరివందరిగా రేగిపోయిన జుట్టులో మళ్ళీ ఒక క్రమం వుంది. ఒక నంకీరమయిన రేఖావిలాసం వుంది. కళ్ళలో ప్రగాఢమయిన విశ్వాసం ఉంది. ఆ ముఖం అతని మనస్సులో నాటుకుపోయింది. బాలాసేపు ముగుడయిపోయి ఆ ముఖాన్ని చూస్తూ నిలబడిపోయాడు. ఇంతలో స్మశానానికి శవాన్ని తీసుకుపోవడానికి అన్నీ సిద్ధంగా వున్నాయని కబురు వచ్చింది. తక్కినవన్నీ ఒక కలలోలాగ జరిగిపోయాయి.

మరునాడు మామగారు వచ్చినప్పుడు అతనికి నిజంగా దుఃఖం వచ్చింది. ఆయన్ని కౌగలించుకుని ఏడ్చాడు. తన ఏడుపు నిజంగా ఏడుపులాగ ఉందా అని అతనికి నందేహం అప్పడప్పుడు కలిగింది. మామగారు తన కర్మని తిట్టుకున్నాడు. మామూలుగా జరిగే పరామర్శలన్నీ అయిపోయాయి. ఇంత యౌవనంలో ఇంత అసహజంగా పోయిన ప్రాణికి కర్మ అవీ సవ్యంగా జరపడానికి తనకి మనస్సు ఒప్పడం లేదన్నాడు రాజారావు. అతని మాటల్లోని సబబు, ఆవేదన ఆందరికీ నచ్చింది.

సాయంకాలం మంచం వాల్చుకుని ముందు దొడ్డిలో పడుకున్నాడు రాజారావు. ఒక మూలగా ఉండినుయ్యి. మంచం చుట్టూ ఆ ఎర్రటి వాసనలేని పువ్వులు విరగపూశాయి. అతని భార్యకు వాటిని చూస్తే ఎంత ప్రీతి! ప్రొద్దు కుంకుతున్నప్పుడు ఎర్రబారిన సూర్యుణ్ణి చూశాడు. ఆ రంగుకీ ఈ పువ్వుల రంగుకీ ఉన్న చిత్రమయిన అనుబంధాన్ని అతడు చటుకుని గుర్తించాడు. ఆ రంగు చూస్తుంటే మనస్సులో ఆలోచనలన్నీ ఆగిపోతాయి. 'ఏదో బరువు అవహించి మనస్సుని కిందికి లాగివేస్తుంది. ఆ రంగు, చైతన్యం పూర్తిగా పోతుంది. సృష్టి అంతా లయస్థితికి వేసినట్టు అనిపిస్తుంది. ఏకృషికి అవసరం కనిపించదు. కాని ఈ దిగులు, ఈ బెంగ, వీటికి అడుగుని ఒక ప్రశాంతి లేకపోలేదు. గాలి ఆగిపోయిన తరువాత

మహా సముద్రంలాగ వైతన్యం అంతా నిలకడగా నిలిచిపోతుంది. కాని అప్పుడు వైతన్యానికే అర్థంపోతుంది. వట్టిరంగు, నిరుణమైన రంగు షరబ్రహ్మ స్వరూపంలాగా ఏకైక సత్యంలాగా తెలివినంతనీ ఆవహిస్తుంది.

అతనికి కమల జ్ఞాపకం వచ్చింది. అస్పష్టంగా ఆమె తాత్విక స్వరూపంలో అతనికి కనబడింది. ఆమెను మనస్సులో మననం చేశాడు. ఎక్కడా వాసనలేని రంగులాగ ఆమె అతని మనస్సులో అవతరించింది. తన సంస్కృతి, తన అభిరుచి, తన ఆదర్శాలు అన్నీ ఆమెకు నేర్పాలనుకున్నాడు. కాని ఆమెలో ఏ వాసనాలేదు. అతని గొడవలన్నీ ఆమెకు ఏమీ తెలియలేదు. ఆమె ముఖం చిట్టించి వినివిని ఆవులించేది. అతనికి ఆమెను నమిలి మింగేద్దామన్నంత అసహ్యం కలిగేది. ఇప్పుడమె చనిపోయింది గనక, తనకి ఆమె తత్వంమీద అంతకోపం కలగడంలేదు. అంతేకాదు, అసలు ఆమెను తను ఎందుకు అంతగా హింసించాడు? ఆమె నిజతత్వాన్ని ఎందువేత తెలుసుకోలేక పోయాడు? తన తెలివినీ, తన అభిరుచినీ, తన కళాభిరతినీ మించిన బలిష్ఠమయిన ప్రాకృతిక శక్తి ఒకటి ఆమెలో ఉందని అతనికి ఎందుకు తెలియలేదు? ఆమె భౌతిక దేహంలేదు గనక అతనికి ఆమెను గురించి ఈర్ష్య, వ్యతిరేకభావము లేకుండా ఆలోచించడానికి సావకాశం చిక్కింది. ఈ భౌతికదేహం పెద్ద అడ్డంకి. మనుష్యుల నిజతత్వాలను స్ఫుటంగా కనబడనియ్యదు. కమల భౌతికదేహం అతని కన్నులను కప్పివేసింది. ఆమె అసలు తత్వాన్ని కప్పివేసింది.

ఆమెతో తను గడిపిన అనేక రాత్రులు అతనికి స్మృతిలోకి వచ్చాయి. ఆమె భౌతికశరీరం తన ప్రబలమయిన చిన్న చిన్న కోరికలను అతనిమీద బలవంతంగా ప్రయోగించింది. ఆ కోరికలు అతన్ని వుక్కిరి చిక్కిరి చేశాయి. అతని అధ్యాత్మిక జీవితాన్ని కలిచివేశాయి. ఆ భౌతిక దేహంలేదు గనక ఇంక ఆమెకూ తనకూ మధ్య ఏవిధమయిన అంతరాయమూలేదు. ఆత్మనయోగం, అనలయిన అద్వైత భావం తనలో ఉత్పన్నం కావడానికి ఇప్పుడే సావకాశం ఏర్పడింది.

ఆతను లేచి నూతిచుట్టూ తిరిగాడు. నిట్టూర్చాడు. పువ్వులమొక్కలలో ఇటూ అటూ తిరిగాడు, వెట్టుమీదవున్న పువ్వులను స్పృశించాడు. ఎంచేతో కొయ్యడం అత్యాచారంలాగ అతనికి అనిపించింది. వెక్కులమీద వాటిని రాసుకున్నాడు. బాగా చీకటిపడ్డ తరువాత లోపలికి వెళ్ళిపోయాడు. దీపం బాగా వెద్దడిచేసి నిలువుటద్దం ముందు నిలబడాడు. నున్నగా దువ్వినజుట్టు అతనికి వెగటుగా తోచింది. చేత్తో దాన్ని జాగ్రత్తగా వెరుపుకున్నాడు. పూర్తిగా వెరుపుకోలేదు. దువ్వెనతో ఇక్కడా అక్కడా జాగ్రత్తగా నద్దుకున్నాడు. ఆనాటి రాత్రి తనజుట్టు ఎల్లా వుందో అల్లాగ నరిదిద్దుకున్నాడు. ఆ మూర్తి అతన్ని అనంతమయిన ప్రశాంతితో నింపుతుంది. ఎంతో సంతృప్తిగా ఉంటుంది. తన ఆత్మస్వరూపాన్ని కన్నులారా చూస్తున్నానని అతను అనుకుంటాడు. రోజూ జాగ్రత్తగా ఆ స్వరూపం వచ్చేదాకా జుట్టు రేపుకుంటాడు. అతిజాగ్రత్తగా ఆనాటి దుస్తులవంటివే వేసుకుంటాడు. నిద్రలోకూడా అతనికి తన జుట్టుయొక్క స్వరూపం కళ్ళకు కట్టినట్టు వుంటుంది.

*

*

*

రాజారావు సాహిత్య ప్రపంచకంలో ఉన్నత స్థానాన్ని సంపాదించుకున్నాడు. అతని జీవితంలో లౌకికమయిన సాఫల్యం ఉంది. అధ్యాత్మికమయిన సాఫల్యమూ ఉంది. విద్యావంతులు, కవులు, వైజ్ఞానికులు, వేదాంతులు అందరూ ఆతన్ని గౌరవిస్తారు. అతని వయసు నడిపొద్దు వాలి పశ్చిమానికి దిగిపోతోంది. అతని ప్రతిభ ఒకప్పుడు తీక్ష్ణంగా వెలిగింది. ఇప్పుడు ప్రశాంతమయిన సాయం సంధ్యాకాంతి లాగ ప్రకాశిస్తోంది. అతను వెనక్కి తిరిగిచూస్తే ఒక ఉజ్వలమయిన జీవితచరిత్ర కనబడుతుంది.

రాజారావు మళ్ళీ వివాహం చేసుకోలేదు. ఆతని ఏకనిష్ఠ ప్రేమ అందరికీ గౌరవ పాత్రవయింది. చిన్న వయస్సులోనే భార్యపోయి, ఇంతవరకు ఆమె స్మృతినే ప్రేమిస్తూ గౌరవిస్తూ డైహికవాంఛలను,

సాంసారిక జీవితాన్ని త్రోసివేచిన యోగులు చాలాఅరుదు అన్నారు తత్వజ్ఞులు.

భాగ్యవోయిన తరువాత ఎన్నో కావ్యాలు వ్రాశాడు రాజారావు. ఖండ కావ్యాలు, పెద్దకావ్యాలు కూడా. రకరకాల వ్యాసాలు వ్రాశాడు- ముఖ్యంగా జీవితాన్ని గురించి, ఆశయాల్ను గురించి, ప్రేమను గురించి, అతని కవిత్వం మాయగా తెలియని అవేదనను కలిగిస్తుంది. అతని వ్యాసాలు, పూర్తిగా తెలియడానికి వీలులేని దేన్నో ప్రతిపాదిస్తాయి. మొత్తంమీద అతని శక్తిని అందరూ గుర్తించారు.

చివరను అతను తన ఖండకావ్యాలన్నీ ఒక పెద్ద సంపుటిగా అచ్చువేశాడు. ఆ పుస్తకాన్ని తన భార్యకు అంకితమిచ్చాడు. పుస్తకానికి 'మరికొన్ని వాననలేని పువ్వులు' అనీ పేరుపెట్టాడు. ఆ పుస్తకంలో ఉపోద్ఘాతం ఒకటి వ్రాశాడు. అది అతనికి సర్వజనా మోదాన్ని, కీర్తిని సంపాదించి పెట్టింది. ఒక కవి కవిత్వానికి, అతని జీవితానికి గల అనుబంధాన్ని అంత అద్భుతంగా చిత్రించగల రచయిత ఇంకెవడూ లేడన్నారు విమర్శకులు. అన్ని ప్రతికలలోనూ ఆ ఉపోద్ఘాతాన్ని కొనియాడుతూ వ్యాసాలు వడాయి. అతని పషిపూర్తి సందర్భంలో కూడా ఆ ఉపోద్ఘాతాన్నే ఎంతోమంది పొగిడారు. చిన్న కవులందరూ అతన్ని కవికులగురువుగా అంగీకరించారు. ఆ ఉపోద్ఘాతంలోని కొన్నిభాగాలను ఇక్కడ ఉదహరిస్తాను :

"నాకు పెళ్ళయిన కొత్తరోజుల్లో ప్రేమ అంటే ఏమిటి? అనే ప్రశ్న వచ్చింది. నాకు శారీరకమయిన వాంఛలమీద ఏహ్యభావం అనాటనించీ వుంది. అంచేత దైహికమయిన వైషికమయిన వాంఛలను నేను ప్రేమగా ఎన్నడూ అరం చేసుకోలేదు. కాని నాకు పెళ్ళయిన మొదటి కొద్దిరోజులు నా జీవితంలో అంధకారం ఆవరించిన రోజులని చెప్పితిరాలి. నా భార్య, కమల, చాలా అమాయకురాలు. ఆమె శరీరసౌష్ఠ్యం అనుపమానం. కాని ఆమె దేహాన్ని నేను ప్రేమించలేకపోయాను. 'ప్రేమ' అనే పదానికి నా అర్థం ఏమిటో ఆమెకు వ్యక్తం చెయ్యడానికి నేను అనేకరకాలుగా ప్రయత్నించాను. కాని

అమె నా భౌతిక దేహాన్ని బాలా తీవ్రంగా వాంఛించేది. నాకు కొన్ని రాత్రులు ప్రబలమయిన ఉద్రేకాలు వస్తుండేవి. దైహిక ప్రేమలో నేను మునిగిపోలేక పోయాను. నా దేహమే దానికి అగీకరించలేదు. కాని నా కమలకు ఎలాగ నా ఆభిప్రాయాలు వివరించడం? ఎలాగ ఆమెను నా తోపలోకి తీసుకురావడం?

“కాని పరిస్థితి విషమించింది. అమె రాత్రులు ఏదో కైఫియత్తో గోడపక్కన కూర్చుని అకారణంగా ఏడుస్తుండేది. నాలో చిరాకు వర్షపు హోరులాగ హెచ్చేది. ఈ పరిస్థితి భరించలేక నేను ఆమెను కొట్టడం ప్రారంభించాను. అప్పటి నా రాక్షసత్వానికి మితిలేదు. కాని దెబ్బలుతిన్న తరువాత అమె కొంత ప్రశాంతంగా పడుకునేది. ఆరోజుల్లో నా హృదయం అంతా నలబడి పోయినట్టు అనిపించేది. చేయరాని ఘోర పాపాలు అన్నీ నేనే చేస్తున్నాననిపించేది. కమలకు మూర్ఖరోగం వట్టుకుంది క్రమంగా అమె దేహ సౌష్టవం పోయింది. దీనికంతకీ నేనే కారణమని నా నైతిక స్వభావంలో నాకు అనిపించేది. కాని నాకృషి గొప్పది. ఏమయినా సరే నా జీవితసాఫల్యాన్ని నేను చూసుకోవాలి. దానికి దైహిక వాంఛలను వంపాలి.

“ఇంతలో కమల చచ్చిపోయింది. ఆరోజున నాకు చిత్ర విచిత్రమయిన ఊహలు వచ్చాయి. అవన్నీ నేను స్పష్టంగా చెప్పలేను. నా పద్యాల్లో ఈనాటివరకూ కూడా ఆనాటి ఊహలను వ్యక్తపరచడానికి ప్రయత్నిస్తూనే ఉన్నాను. నా శరీరంలోనే బాహ్యమయిన మార్పులు కొన్ని ఆనాడు కనిపించాయి. నాదృష్టిని కప్పిన పొరలు తొలిగిపోయాయి. నేను కొత్త మనిషిని అయాను....

“నా ఆభ్యుదయ మిత్రులతో నేను అంటుంటాను, సహజపరిణామం కవిలోనే రావాలని. కవి లోపలినించే పెరుగుతాడు. అతని అనుభూతులే అతని సత్యా సత్యాలను నిరూపించాలి గాని, కొన్ని బాహ్య సిద్ధాంతాలు కాదు. సామ్యవాది స్నేహితులందరూ ఒకటి గమనించాలి. కవిజగత్తులో ఆర్థిక సమస్యలు లేవు. అవి ఈ లౌకిక

జగత్తును ఆశ్రయించి వుంటాయి. ఆధ్యాత్మికమయిన నమానత్వం అన్నిటికంటే గొప్పది. అసలయిన సామ్య సిద్ధాంతం అది.....

“స్త్రీ ప్రేమను గురించి రకరకాల సిద్ధాంతాలు ఈనాడు మనం వింటున్నాం. బాలావరకు అవన్నీ పాశ్చాత్య దేశాలనించి దిగుమతి అయిన ఆభిప్రాయాలు. మన హైందవ సంప్రదాయంలో స్పష్టమయిన నిర్వచనం దీనికి ఇచ్చారు. దాని ఔత్కృష్ట్యాన్ని గమనించడానికి చిత్త సంస్కారం కొంత అవసరం. స్త్రీ ఎవరో ఉంటే తప్ప స్త్రీప్రేమ అసంభవమని ఆధునికుల ఆభిప్రాయం. ప్రేమకు స్త్రీ నిమిత్తమాత్రమని నా అనుభవం ద్వారా నేను తెలుసుకున్నాను. ఉదాత్తమయిన ప్రేమకు ఈలోకంలో ఏ స్త్రీకూడా అర్హురాలు కాదు. నా ప్రేయసికి ఈ లోకం వాసయోగ్యంకాదు. ఈ కామలోభాలతో కలిసిఉన్న వాస్తవికస్త్రీని నేను ప్రేమించలేను, వాంఛించలేను. నాప్రేయసి ఈలోకంలోని ఉదాత్తమయిన స్త్రీత్వానికి ప్రమాణం.

“మహాకవులందరూ అందుకే కామాన్ని తెగనాడారు. టాల్. స్టాయి అనలు స్త్రీ పురుష సంయోగం పాపమన్నాడు. అందరూ మహాకవుల జీవితాలను పరిశీలించగా నాకు దొరికిన మహా నత్యం ఇది. కవి కాదగినవాడు దైహికవాంఛలకు లొంగిపోలేడు. కాని లోకమంతా వాటి ప్రాబల్యంతో నిండిపోయివుంది. అంచేత కవిలోకాన్ని ధిక్కరించవలసి వస్తోంది. కుటుంబ జీవితంలో అంచేత కవికి ఘర్షణ తప్పదు - కవికి - కవికేకాదు. ఆత్మసంస్కృతి కాంక్షిం చే ప్రతిసాధకుడికీ - ఒక కుటుంబం, సంసారము అనేవి కుదరవు.

“కాని నా భార్యను నేను ప్రేమించాను. అమితంగా ప్రేమించాను. అయితే ఆమె దేహసౌష్ఠవాన్ని కాదు. ఆ దేహసౌష్ఠ్యం నాకు ఎంతో ప్రతిబంధకంగా అయిపోయింది. దాన్ని నేను అసహ్యించుకునేవాడిని. కాని ఆమె ఆత్మవిచిత్రమయినది. అనంతమయిన ఎర్రరంగు దానికి సాంకేతికం. వాసనలేని ఎర్రరంగు. ఆమెకు విశాలమయిన సంస్కారాలు లేవు. కాని ప్రాథమికమయిన స్వభావం ఏదో

ప్రబలంగా ఆమెలో ఆవరించివుంది. మా వాకిటిలో నిత్యమూ పూసే అద్భుతమయిన వాసనలేని ఎర్రపువ్వులకూ ఆమెకూ ఏదో అత్యీయమయిన అనుబంధం వుందని నాకు తెలిసివచ్చింది. ఇది అనుమానం కాదు. పరమ సత్యం.

“ఒక్కొక్కప్పుడు ఆమె మృత్యువుకి నేనే కారణభూతుడినని అనిపిస్తుంటుంది. నాకంటే ఒక సామాన్య మానవుడికి ఆమె భార్య అయితే ఆమెకు ఈ తీవ్రమయిన వాంఛలు తీరకపోవడం, మూర్ఛనట్టుకోడం జరగకపోనేమో. నావల్ల ఆమె దెహిక జీవితం ఎండిపోయిందేమో అయితే ఎవరికి ఏంకావాలో స్పష్టంగా వారికయినా ఈ సృష్టిలో తెలియడానికి వీలులేదు. నవీన మనశ్శాస్త్రజ్ఞులు కూడా ఇదే అంటారట. మన వాంఛలన్నీ అజ్ఞాతంగా వుంటాయి. కాని ఆమె పోయిన తరువాత నాకొక అపురూపుమయిన దివ్యమూర్తిగా అయిపోయింది. ఆమె నా స్మృతిపథంలో ఎప్పుడూ జ్యోతిలాగ వెలుగుతుంటుంది.....

“ఇలాంటి అనుభవాలన్నీ అప్పుడప్పుడు కావ్యరూపంలో వెలువడుతూ వచ్చాయి. నా జీవితాన్ని ఒక సాధనగానే నేను గ్రహించాను. ఇందులో సాఫల్యం ఎంతవరకు వుందో తేల్చవలసినవారు మీరు.”